

စစ်ကိုင်းတိုင်းဒေသကြီး အပင်နှင့် သီးနှံဖျက်ပိုးမွှားရောဂါ ကာကွယ်ရေးနှင့် နှိမ်နင်းရေးဥပဒေ

(၂၀၁၃ ခုနှစ်၊ စစ်ကိုင်းတိုင်းဒေသကြီး လွှတ်တော်ဥပဒေအမှတ် ၁၄။)

၁၃၇၅ ခုနှစ်၊ သီတင်းကျွတ်လဆန်း ၅ ရက်

(၂၀၁၃ ခုနှစ်၊ အောက်တိုဘာလ ၉ ရက်)

နိဒါန်း

စစ်ကိုင်းတိုင်းဒေသကြီးလွှတ်တော်သည် ဤဥပဒေကို ပြဋ္ဌာန်းလိုက်သည်။

အခန်း (၁)

အမည်နှင့် အဓိပ္ပာယ်ဖော်ပြချက်

၁။ ဤဥပဒေကို စစ်ကိုင်းတိုင်းဒေသကြီး အပင်နှင့် သီးနှံဖျက် ပိုးမွှားရောဂါ ကာကွယ်ရေးနှင့် နှိမ်နင်းရေးဥပဒေဟု ခေါ်တွင်စေရမည်။

၂။ ဤဥပဒေတွင် ပါရှိသော အောက်ပါ စကားရပ်များသည် ဖော်ပြပါအတိုင်း အဓိပ္ပာယ်သက်ရောက် စေရမည်-

(က) တိုင်းဒေသကြီး ဆိုသည်မှာ စစ်ကိုင်းတိုင်းဒေသကြီးကို ဆိုသည်။

(ခ) အစိုးရအဖွဲ့ ဆိုသည်မှာ စစ်ကိုင်းတိုင်းဒေသကြီးအစိုးရအဖွဲ့ကို ဆိုသည်။

(ဂ) ဝန်ကြီးဌာန ဆိုသည်မှာ စစ်ကိုင်းတိုင်းဒေသကြီး စိုက်ပျိုးရေးနှင့် မွေးမြူရေးဝန်ကြီးဌာနကို ဆိုသည်။

(ဃ) ဝန်ကြီး ဆိုသည်မှာ စစ်ကိုင်းတိုင်းဒေသကြီး စိုက်ပျိုးရေးနှင့် မွေးမြူရေးဝန်ကြီးဌာန ဝန်ကြီးကို ဆိုသည်။

(င) ကော်မတီ ဆိုသည်မှာ ဤဥပဒေအရ ဖွဲ့စည်းသော ကော်မတီကို ဆိုသည်။

(စ) အပင် ဆိုသည်မှာ စိုက်ပျိုးနိုင်သော အပင်နှင့် အပင်၏ အစိတ်အပိုင်းကို ဆိုသည်။

(ဆ) ပိုးမွှား ဆိုသည်မှာ သီးနှံ၊ ရိက္ခာ သို့မဟုတ် ပစ္စည်းများကို ဖျက်ဆီးသော လူ၊ သို့မဟုတ် တိရစ္ဆာန် ကို နှောင့်ယှက်သော ပိုးကောင်၊ မွှားကောင်၊ ကြွက်၊ ပွေး၊ ခရု၊ ပေါင်းပင်ကို ဆိုသည်။ ယင်းစကားရပ် တွင် အပင်ရောဂါဖြစ်စေသော အခြားပိုးမွှားများနှင့် စိုက်ပျိုးရေးဦးစီးဌာနက သတ်မှတ်သည့် သက်ရှိ လည်း ပါဝင်သည်။

(ဇ) ပိုးသတ်ဆေး ဆိုသည်မှာ ပုဒ်မခွဲ (ဆ) ပါ ပိုးကောင်များ၊ မွှားကောင်များနှင့် အပင်ရောဂါပိုး စသည်တို့ကို ကာကွယ်နှိမ်နင်းရာတွင် အသုံးပြုသောဆေးကို ဆိုသည်။

(ဈ) အဆိပ်ရှိပစ္စည်း ဆိုသည်မှာ ပိုးသတ်ဆေးတွင် ပါဝင်သော အန္တရာယ်ဖြစ်စေသည့် သို့မဟုတ် အဆိပ် သင့်စေသည့် ဓာတုပစ္စည်း တစ်မျိုးမျိုးကို ဆိုသည်။

(ည) တံဆိပ် ဆိုသည်မှာ ပိုးသတ်ဆေး ထည့်သွင်းထားသည့် ပစ္စည်းတွင်ဖြစ်စေ၊ ထုတ်ပိုးထားသည့် ပစ္စည်းတွင်ဖြစ်စေ ကပ်ထားသော သို့မဟုတ် ချိတ်ဆွဲထားသော ပုံနှိပ်ထားသည့် အညွှန်းစာနှင့် အမှတ် အသားများကို ဆိုသည်။

(ဋ) မှတ်ပုံတင်လက်မှတ် ဆိုသည်မှာ ဥပဒေနှင့်အညီ မှတ်ပုံတင်အဖွဲ့က ထုတ်ပေးသော လက်မှတ်ကို ဆိုသည်။

- (၅) လိုင်စင် ဆိုသည်မှာ ဤဥပဒေအရ ပိုးသတ်ဆေးနှင့် စပ်လျဉ်း၍ လုပ်ကိုင်ဆောင်ရွက်ခွင့်ရှိသည့် လုပ်ငန်းတစ်ရပ်ရပ်ကို ညွှန်ကြားရေးမှူးချုပ် သို့မဟုတ် သက်ဆိုင်ရာ ဦးစီးမှူးက လုပ်ငန်းလုပ်ကိုင်လို သူအား ထုတ်ပေးသော ခွင့်ပြုမိန့်ကို ဆိုသည်။
- (၆) လက်မှတ်ရပိုးသတ်ဆေးပက်ဖျန်းသူ ဆိုသည်မှာ အဆိပ်အတောက် ပြင်းထန်သည့် ပိုးသတ်ဆေးကို သုံးစွဲရာတွင် ကျွမ်းကျင်စွာ ကိုင်တွယ်သုံးစွဲနိုင်သူဖြစ်ကြောင်း မှတ်ပုံတင်အဖွဲ့က အသိအမှတ်ပြုထားသူ ကို ဆိုသည်။
- (၇) ဦးစီးဌာနမှူး ဆိုသည်မှာ တိုင်းဒေသကြီး၊ ခရိုင်နှင့် မြို့နယ်အသီးသီးတွင် တာဝန်ထမ်းဆောင်သည့် စိုက်ပျိုးရေးဦးစီးဌာနမှူး၏ တာဝန်ခံ အသီးသီးကို ဆိုသည်။
- (၈) စစ်ဆေးရေးအဖွဲ့ ဆိုသည်မှာ ဝန်ကြီးက စစ်ဆေးရေးအဖွဲ့အဖြစ် တာဝန်ပေးအပ်သည့် အဖွဲ့ကို ဆိုသည်။

အခန်း(၂)

ရည်ရွယ်ချက်

၃။ ဤဥပဒေကို အောက်ပါ ရည်ရွယ်ချက်များနှင့်အညီ အကောင်အထည်ဖော် ဆောင်ရွက်ရမည်-

- (က) အပင်နှင့်သီးနှံဖျက်ပိုးမွှားရောဂါ ကာကွယ်ရေးနှင့်နှိမ်နင်းရေးကို စနစ်တကျ ထိရောက်စွာ ဆောင် ရွက်နိုင်ရန်၊
- (ခ) အပင်နှင့်သီးနှံဖျက်ပိုးမွှားရောဂါ ကာကွယ်ရေးနှင့်နှိမ်နင်းရေးကို စနစ်တကျ ထိရောက်စွာ ဆောင်ရွက်နိုင်ခြင်းဖြင့် တစ်ဧက သီးနှံအထွက်နှုန်းကို တိုးတက်မြှင့်မားကာ နိုင်ငံတော်၏ စိုက်ပျိုးရေး ကဏ္ဍ ဖွံ့ဖြိုးတိုးတက်ရေးကို အထောက်အကူ ဖြစ်စေရန်၊
- (ဂ) ပိုးသတ်ဆေးကို စိုက်ပျိုးသူများ စနစ်တကျ သုံးစွဲနိုင်ရေးအတွက် ပညာပေးလုပ်ငန်းနှင့် သုတေသန လုပ်ငန်းများကို ကျယ်ကျယ်ပြန့်ပြန့် ဆောင်ရွက်နိုင်ရန်၊
- (ဃ) ပိုးသတ်ဆေး သုံးစွဲခြင်းလုပ်ငန်းနှင့် စပ်လျဉ်း၍ အစိုးရဌာန၊ အဖွဲ့အစည်းများ၊ အပြည်ပြည်ဆိုင်ရာ အဖွဲ့အစည်းများ၊ ပြည်တွင်းပြည်ပမှ အစိုးရ မဟုတ်သော အဖွဲ့အစည်းများနှင့် ပူးပေါင်းဆောင်ရွက် နိုင်ရန်၊
- (င) ပိုးသတ်ဆေးကို အန္တရာယ်ကင်းစွာ စနစ်တကျ အကျိုးရှိရှိ သုံးစွဲခြင်းအားဖြင့် ပတ်ဝန်းကျင် ထိန်း သိမ်းရေးကို အထောက်အကူ ပြုစေရန်၊

အခန်း (၃)

ကော်မတီဖွဲ့စည်းခြင်း

၄။ တိုင်းဒေသကြီးအစိုးရအဖွဲ့သည်-

- (က) ဝန်ကြီးက ဥက္ကဋ္ဌအဖြစ်လည်းကောင်း၊ တိုင်းဒေသကြီးဦးစီးမှူးက အတွင်းရေးမှူးအဖြစ်လည်း ကောင်း၊ သက်ဆိုင်ရာအစိုးရဌာန၊ အဖွဲ့အစည်းများ၏ အကြီးအမှူးများနှင့် ကျွမ်းကျင်သူ ပညာရှင် များက အဖွဲ့ဝင်အဖြစ်လည်းကောင်း၊ ပါဝင်သော ကော်မတီကို ဖွဲ့စည်းရမည်။
- (ခ) ပုဒ်မခွဲ (က) အရ ဖွဲ့စည်းသော ကော်မတီကို အခါအားလျော်စွာ ပြင်ဆင်ဖွဲ့စည်းနိုင်သည်။

အခန်း(၄)

ကော်မတီ၏ လုပ်ငန်းတာဝန်များ

၅။ ကော်မတီ၏ လုပ်ငန်းတာဝန်များမှာ အောက်ပါအတိုင်းဖြစ်ပါသည်-

- (က) အပင်နှင့် သီးနှံဖျက်ပိုးမွှားရောဂါ ကာကွယ်ရေးနှင့် နှိမ်နင်းရေးလုပ်ငန်းနှင့် စပ်လျဉ်း၍ မူဝါဒ ချမှတ်ခြင်း၊ လမ်းညွှန်ခြင်းနှင့် ကြီးကြပ်ကွပ်ကဲခြင်း၊
- (ခ) အပင်နှင့် သီးနှံဖျက်ပိုးမွှားရောဂါ ကာကွယ်ရေးနှင့် စပ်လျဉ်း၍လည်းကောင်း၊ နှိမ်နင်းမှုနှင့် စပ်လျဉ်း၍လည်းကောင်း၊ ပိုးသတ်ဆေးသုံးစွဲရာတွင် ပတ်ဝန်းကျင်ညစ်ညမ်းမှု ကင်းရှင်းစေရေး၊ လူနှင့် တိရစ္ဆာန်များကို အန္တရာယ်မဖြစ်ပေါ်စေရေးတို့အတွက် လိုအပ်သော ညွှန်ကြားချက်များ ထုတ်ပြန်ခြင်း၊
- (ဂ) ပိုးသတ်ဆေးရောင်းချခွင့် မှတ်ပုံတင်လက်မှတ်ရရှိရန် လျှောက်ထားခြင်းနှင့် စပ်လျဉ်း၍ သတ်မှတ် ချက်များနှင့်အညီ စိစစ်ပြီး မှတ်ပုံတင်လက်မှတ် ထုတ်ပေးရန် ခွင့်ပြုခြင်း၊ သို့မဟုတ် ငြင်းပယ်ခြင်း၊
- (ဃ) မှတ်ပုံတင်လက်မှတ်ကို ကာလအကန့်အသတ်ဖြင့် ဆိုင်းငံ့ခြင်း သို့မဟုတ် ပယ်ဖျက်ခြင်းနှင့် မှတ်ပုံ တင်လက်မှတ် သက်တမ်းတိုးမြှင့်ပေးခြင်း၊
- (င) မှတ်ပုံတင်လက်မှတ်သက်တမ်းသတ်မှတ်ခြင်းနှင့် မှတ်ပုံတင်ပါ စည်းကမ်းချက်များ ရေးဆွဲခြင်း၊
- (စ) အပင်နှင့်သီးနှံဖျက်ပိုးမွှားရောဂါများ ကျရောက်လာပါက ထိရောက်စွာ နှိမ်နင်းနိုင်ရေးအတွက် လိုအပ်သော အစီအမံများ ချမှတ်ဆောင်ရွက်ခြင်း၊
- (ဆ) အပင်နှင့် သီးနှံဖျက်ပိုးမွှားရောဂါများနှင့် စပ်လျဉ်း၍ သုတေသနလုပ်ငန်းများ ဆောင်ရွက်စေခြင်း၊
- (ဇ) စိုက်ပျိုးသူများက ပိုးသတ်ဆေးကို စနစ်တကျ သုံးစွဲတတ်စေရန် ပညာပေးလုပ်ငန်းများ ဆောင်ရွက် ခြင်း၊
- (ဈ) အပင်နှင့် သီးနှံဖျက်ပိုးမွှားရောဂါ ကာကွယ်ရေးနှင့် နှိမ်နင်းရေး လုပ်ငန်းနှင့် စပ်လျဉ်း၍ ဖွံ့ဖြိုး တိုးတက်စေရေးအတွက် အစိုးရဌာန၊ အဖွဲ့အစည်းများ၊ အပြည်ပြည်ဆိုင်ရာအဖွဲ့အစည်းများ၊ ပြည်တွင်း ပြည်ပမှ အစိုးရမဟုတ်သော အဖွဲ့အစည်းများနှင့် ပူးပေါင်းဆောင်ရွက်ခြင်း။

၆။ ကော်မတီသည် မိမိ၏ လုပ်ငန်းတာဝန်များကို ထိရောက်စွာ ဆောင်ရွက်နိုင်ရန်-

- (က) ကော်မတီ၏ အတွင်းရေးမှူးအား အဖွဲ့ခေါင်းဆောင်အဖြစ် ပါဝင်စေလျက် သင့်လျော်သော ကျွမ်းကျင်သူပညာရှင်များနှင့် ပိုးမွှားရောဂါဆိုင်ရာ နည်းပညာအဖွဲ့ကို ဖွဲ့စည်းပြီး ယင်းအဖွဲ့၏ တာဝန် များကို သတ်မှတ်ပေးရမည်။
- (ခ) သင့်လျော်သော ပုဂ္ဂိုလ်များဖြင့် လုပ်ငန်းဆိုင်ရာ ဆပ်ကော်မတီများကို ဖွဲ့စည်းပြီး ယင်းဆပ် ကော်မတီများ၏ တာဝန်များကို သတ်မှတ်ပေးရမည်။

အခန်း(၅)

လိုင်စင်

၇။ (က) ပိုးသတ်ဆေးကို လက်လီလက်ကား ရောင်းချလိုသူသည် သတ်မှတ်ချက်များနှင့်အညီ ခရိုင် စိုက်ပျိုးရေးဦးစီးမှူးထံ လျှောက်ထားရမည်။

(ခ) ခရိုင်စိုက်ပျိုးရေးဦးစီးမှူးသည် ပုဒ်မခွဲ (က) အရ လျှောက်ထားချက်ကို စိစစ်ပြီး လိုင်စင်ထုတ်ပေး ရန် ခွင့်ပြုခြင်း သို့မဟုတ် ငြင်းပယ်ခြင်း ပြုနိုင်သည်။ ခွင့်ပြုပါက စည်းကမ်းချက်များ သတ်မှတ်၍ လျှောက်ထားသူအား လိုင်စင်ထုတ်ပေးရမည်။ ငြင်းပယ်ပါက ငြင်းပယ်ရသည့် အကျိုးအကြောင်းဖော်ပြ ချက်နှင့်အတူ လျှောက်ထားသူထံ အကြောင်းပြန်ကြားရမည်။

၈။ လိုင်စင်ရရှိသူသည်-

(က) ဤဥပဒေနှင့် ဤဥပဒေအရ ထုတ်ပြန်သော နည်းဥပဒေများ၊ စည်းမျဉ်း၊ စည်းကမ်းများ၊ အမိန့်၊ ကြော်ငြာစာများ၊ အမိန့်၊ ညွှန်ကြားချက်များနှင့် လုပ်ထုံးလုပ်နည်းများကို လိုက်နာရမည်။

(ခ) လိုင်စင်ပါ စည်းကမ်းချက်များကို လိုက်နာရမည်။

(ဂ) ကော်မတီနှင့် စစ်ဆေးရေးအဖွဲ့များက လာရောက်စစ်ဆေးသည့်အခါ စစ်ဆေးခြင်းကို ခံယူရမည်။

၉။ (က) ပိုးသတ်ဆေး လုပ်ငန်းလိုင်စင်ရရှိသူသည် လုပ်ငန်းကို ဆက်လက်လုပ်ကိုင်လိုလျှင် လိုင်စင် သက်တမ်းတိုးမြှင့်ပေးရန် သက်တမ်းမကုန်ဆုံးမီ အနည်းဆုံး ရက်ပေါင်း (၃၀) ကြိုတင်၍ သတ်မှတ် ချက်များနှင့်အညီ သက်ဆိုင်ရာသို့ လျှောက်ထားရမည်။

(ခ) သက်ဆိုင်ရာအနေဖြင့် ပုဒ်မခွဲ (က) အရ လျှောက်ထားချက်ကို စိစစ်ပြီး လိုင်စင်သက်တမ်းတိုးမြှင့် ပေးရန် ခွင့်ပြုခြင်း သို့မဟုတ် ငြင်းပယ်ခြင်း ပြုနိုင်သည်။

၁၀။ ပိုးသတ်ဆေးလုပ်ငန်း လိုင်စင်ရရှိသူသည် လိုင်စင်ခန့်နှင့် လိုင်စင်သက်တမ်း တိုးမြှင့်ခံတွို့ကို သတ်မှတ်သည့် နည်းလမ်းများနှင့် အညီ တိုင်းဒေသကြီးဦးစီးဌာနသို့ ပေးသွင်းရမည်။

အခန်း(၆)

အပင်နှင့်သီးနှံဖျက်ပိုးမွှားရောဂါ ကာကွယ်ရေးနှင့် နှိမ်နင်းရေးလုပ်ငန်းများဆောင်ရွက်ခြင်း

၁၁။ အပင်နှင့်သီးနှံဖျက်ပိုးမွှားရောဂါ ကာကွယ်ရေးနှင့် နှိမ်နင်းရေးလုပ်ငန်းများကို အောက်ပါနည်းလမ်း များအတိုင်း အကောင်အထည်ဖော်ဆောင်ရွက်ရမည်-

(က) ဘက်စုံပိုးမွှား ကာကွယ်နှိမ်နင်းရေးနည်းစနစ်များ-

(၁) ခံနိုင်ရည်ရှိသော မျိုးကိုသုံးခြင်း (Varietal Control)၊

(၂) စိုက်စနစ်ဖြင့် ကာကွယ်နှိမ်နင်းခြင်း (Cultural Control)၊

(၃) လက်လုပ်နည်းဖြင့် ကာကွယ်နှိမ်နင်းခြင်း (Mechanical Control)၊

(၄) ရူပနည်းဖြင့် ကာကွယ်နှိမ်နင်းခြင်း (Physical Control)၊

(၅) ဇီဝနည်းဖြင့် ကာကွယ်နှိမ်နင်းခြင်း (Biological Control)၊

(၆) ဓာတုနည်းဖြင့် ကာကွယ်နှိမ်နင်းခြင်း (Chemical Control)၊

(ခ) ဘက်စုံရောဂါ ကာကွယ်နှိမ်နင်းရေးနည်းစနစ်များ-

(၁) ရောဂါဒဏ်ခံနိုင်ရည်ရှိသော သီးနှံမျိုးများ ဖော်ထုတ်သုံးစွဲခြင်း၊

(၂) ခေတ်မီစိုက်ပျိုးပြုပြင်နည်းများ ဆောင်ရွက်၍ ကာကွယ်ခြင်း-

(ကက) ကောင်းမွန်ပြည့်ဖြိုးပြီးရောဂါကင်းသော မျိုးစေ့ကို သုံးစွဲခြင်း၊

(ခခ) ထွန်ရေးကောင်းအောင် ဆောင်ရွက်ခြင်း၊

(ဂဂ) ပေါင်းမြက်ကင်းစင်အောင် ဆောင်ရွက်ခြင်း၊

(ဃဃ) စိုက်တန်း/ အပင် အကွာအဝေး မှန်ကန်ခြင်း၊

(ငင) စိုက်ချိန်မှန်ကန်ခြင်း၊

(စစ) ကျန်းမာသန်စွမ်းသော အပင်ရအောင် သင့်တင့်မျှတသော အာဟာရဓာတ်များ ထည့်သွင်းပေး ခြင်း၊

(ဆဆ) ရေဝပ်ခြင်း၊ ရေငတ်ခြင်း ဒဏ်ကင်းစေရန် ကြိုတင်ဆောင်ရွက်ခြင်း၊

(ဇဇ) ရောဂါရ ပင်ကြွင်းပင်ကျန်များအား ထယ်ထိုးမြေမြှုပ်၍ ဆွေးစေခြင်း၊ သို့မဟုတ် မီးရှို့ဖျက်ဆီး ခြင်း၊

(ဈဈ) သီးလှည့်စိုက်ပျိုးခြင်း။

(၃) ဓာတုဆေးများနှင့် ကာကွယ်ခြင်းကို အမှန်လိုအပ်မှသာ သုံးစွဲခြင်း-

(ဂ) သိုလှောင်သီးနှံဖျက်ပိုးကာကွယ်နှိမ်နင်းခြင်း-

(၁) ရိုးရာနည်းများဖြင့် သိုလှောင်ခြင်း၊

(၂) အဆိပ်ငွေ့မှိုင်းတိုက်ခြင်း။

(ဃ) ကြွက်ကာကွယ်နှိမ်နင်းရေး နည်းစနစ်များ-

(၁) စိုက်ချိန်တစ်ညီတည်း စိုက်ပျိုးခြင်း၊

(၂) ကန်သင်းဘောင်နှင့် ပတ်ဝန်းကျင်ရှိ ပေါင်းမြက်များ ရှင်းလင်းခြင်း၊

(၃) လယ်ကန်သင်းများ လိုအပ်သည်ထက် ပိုမမြင့်၊ ပိုမကြီးစေခြင်း၊

(၄) ကြွက်ကျင်းများ တူးဖော်၍ ဖမ်းဆီးခြင်း၊

(၅) ကြွက်ကျင်းများထဲသို့ မီးခိုးမှိုင်းတိုက်ခြင်း၊ ရေလောင်းထည့်ခြင်း၊

(၆) ကြွက်များအား လူအင်အားဖြင့် ခြောက်လှန့်ဖမ်းဆီးခြင်း၊

(၇) ထောင်ချောက်အမျိုးမျိုး အသုံးပြုခြင်း၊

(၈) ကြွက်များအား အသံဖြင့် ခြောက်လှန့်ခြင်း၊

(၉) ကြွက်ကာကွယ်ပစ္စည်းများ အသုံးပြုခြင်း၊

(၁၀) ကြွက်များ၏ သဘာဝရန်သူများ မွေးမြူခြင်း၊

(၁၁) ကြွက်သတ်ဆေးများဖြင့် နှိမ်နင်းခြင်း။

ပိုးသတ်ဆေးသုံးစွဲရာတွင် လိုက်နာရမည့် အချက်များ

၁၂။ အပင်နှင့် သီးနှံဖျက်ပိုးမွှား၊ ရောဂါကာကွယ်ရေးနှင့် နှိမ်နင်းရေး လုပ်ငန်းအတွက် ပိုးသတ်ဆေးများ သုံးစွဲရာတွင် အောက်ပါအတိုင်း တိကျစွာ လိုက်နာရမည်-

- (က) ပိုးသတ်ဆေး သို့မဟုတ် အဆိပ်ရှိ ပစ္စည်းရောင်းချခွင့် လိုင်စင်ရရှိသူ၏ တာဝန်နှင့် ဆောက်ရွက်ခွင့် များ၊
- (ခ) ပိုးသတ်ဆေးသုံးစွဲသူက လိုက်နာရမည့် စည်းကမ်းများ၊

အခန်း (၈)

ပိုးသတ်ဆေး သို့မဟုတ် အဆိပ်ရှိ ပစ္စည်းရောင်းချခွင့် လိုင်စင်ရရှိသူ၏ တာဝန်နှင့် ဆောင်ရွက်နိုင်ခွင့်များ

၁၃။ ပိုးသတ်ဆေး သို့မဟုတ် အဆိပ်ရှိ ပစ္စည်းရောင်းချခွင့် လိုင်စင်ရရှိသူသည်-

- (က) လိုင်စင်ပါ သက်တမ်းနှင့်အညီ လုပ်ကိုင်ဆောင်ရွက်ခွင့်ရှိသည်။
- (ခ) ပေးဆောင်ရန်ရှိသော လိုင်စင်ခကို ပေးဆောင်ရမည်။
- (ဂ) လိုင်စင်လက်မှတ်ကို ဆိုင်တွင် မြင်သာသော နေရာ၌ ချိတ်ဆွဲထားရမည်။
- (ဃ) ရောင်းချသည့် ပိုးသတ်ဆေးများ၏ အာနိသင် ကျဆင်းစေရန် အခြားအရာဝတ္ထုပစ္စည်း တစ်စုံတစ်ရာနှင့် ရောနှောခြင်း၊ ပြုပြင်ခြင်း၊ မမှန်မကန် ကြော်ငြာရောင်းချခြင်း မပြုလုပ်ရ။
- (င) လိုင်စင်တွင် ဖော်ပြပါရှိသည့် စည်းကမ်းချက်များကို လိုက်နာရမည်။
- (စ) အန္တရာယ်ကြီးမားသော ပိုးသတ်ဆေးကို သက်ဆိုင်ရာ ဦးစီးအရာရှိက ထုတ်ပေးသော ဝယ်ယူ ခွင့်လက်မှတ် တင်ပြနိုင်သူကိုသာ ရောင်းချရမည်။
- (ဆ) စစ်ဆေးရေးအဖွဲ့က လာရောက် စစ်ဆေးသည့်အခါ စစ်ဆေးခြင်းကို ခံယူရမည်။
- (ဇ) ပိုးသတ်ဆေး သို့မဟုတ် အဆိပ်ရှိပစ္စည်းဝယ်ယူရောင်းချသည့် မှတ်တမ်းများ ထားရှိရမည်။
- (ဈ) လိုင်စင်သက်တမ်း ကုန်ဆုံးပါက ဆက်လက်လုပ်ကိုင်လိုလျှင် လိုင်စင်သက်တမ်း တိုးမြှင့်ရန် လျှောက်ထားရမည်။

အခန်း (၉)

ပိုးသတ်ဆေးသုံးစွဲသူက လိုက်နာရမည့် စည်းကမ်းများ

၁၄။ ပိုးသတ်ဆေးသုံးစွဲသူသည်-

- (က) ပိုးသတ်ဆေး အညွှန်းစာပါအတိုင်း လိုက်နာ၍ သုံးစွဲရမည်။
- (ခ) အန္တရာယ်ကြီးမားသည့် ပိုးသတ်ဆေး သုံးစွဲလိုပါက သက်ဆိုင်ရာ ဦးစီးမှူးခွင့်ပြုချက်ရယူပြီး လက်မှတ်ရ ပိုးသတ်ဆေးပက်ဖျန်းသူကို ငှားရမ်းသုံးစွဲရမည်။
- (ဂ) စိုက်ပျိုးရေးဦးစီးဌာနက အခါအားလျော်စွာ ထုတ်ပြန်သော ပိုးသတ်ဆေး အန္တရာယ်ကင်းစွာ ကိုင်တွယ်နည်း များအတိုင်း လိုက်နာသုံးစွဲရမည်။

- (ဃ) ပိုးသတ်ဆေးများကို အစားအသောက်များနှင့် နီးကပ်စွာ ထားရှိခြင်း၊ ကလေးသူငယ်များ အလွယ် တကူ လက်လှမ်းမီသော နေရာတွင် ထားရှိခြင်း မပြုလုပ်ရ။
- (င) သုံးစွဲပြီးသော ပိုးသတ်ဆေးဘူး၊ အခွံနှင့် ထုတ်ပိုးပစ္စည်းများကို စစ်ဆေးရေးအဖွဲ့က ညွှန်ကြား ထားသည့်အတိုင်း လိုက်နာဆောင်ရွက်ရမည်။
- (စ) စိုက်ခင်းများတွင်လည်းကောင်း၊ ရိတ်သိမ်းပြီး သီးနှံများကို သိုလှောင်ရာတွင်လည်းကောင်း၊ ပိုးသတ်ဆေးသုံးစွဲခြင်းနှင့် စပ်လျဉ်း၍ စိုက်ပျိုးရေးဦးစီးဌာနက အခါအားလျော်စွာ ထုတ်ပြန်သော ပညာပေး လမ်းညွှန်မှုများကို လိုက်နာရမည်။

အခန်း (၁၀)

စစ်ဆေးရေးအဖွဲ့၏ တာဝန်နှင့် လုပ်ပိုင်ခွင့်များ

၁၅။ ဝန်ကြီးသည် သင့်လျော်သော ပုဂ္ဂိုလ်များပါဝင်သည့် စစ်ဆေးရေးအဖွဲ့ ဖွဲ့စည်းတာဝန်ပေး အပ်နိုင်သည်။

၁၆။ စစ်ဆေးရေးအဖွဲ့၏ တာဝန်များမှာ အောက်ပါအတိုင်းဖြစ်သည်-

- (က) မိမိတာဝန်ခံရသည့်နယ်မြေအတွင်း၌ဖြစ်စေ၊ သီးခြားတာဝန်ပေးအပ်သည့် နယ်မြေအတွင်း၌ ဖြစ်စေ၊ ပိုးသတ်ဆေးရောင်းချသည့် လုပ်ငန်းများနှင့် ပိုးသတ်ဆေး ကိုင်တွယ်သုံးစွဲမှုများကို စစ်ဆေး ခြင်း၊
- (ခ) ဤဥပဒေပါ တားမြစ်ချက်တစ်ရပ်ရပ် ဖောက်ဖျက်ကျူးလွန်သူကို လုပ်ထုံးလုပ်နည်းများနှင့်အညီ အရေးယူခြင်း၊
- (ဂ) ပုဒ်မခွဲ (ခ) အရ အရေးယူဆောင်ရွက်ရာတွင် သိမ်းဆည်းရမိသော ပိုးသတ်ဆေးများနှင့် သက်သေခံ ပစ္စည်းများကို လုပ်ထုံးလုပ်နည်းများနှင့်အညီ စီမံခန့်ခွဲခြင်း၊
- (ဃ) ပိုးသတ်ဆေးဘူး၊ အခွံနှင့် ထုတ်ပိုးပစ္စည်းများ စနစ်တကျ စွန့်ပစ်ရေးကို လုပ်ထုံးလုပ်နည်းများ နှင့်အညီ စီမံခန့်ခွဲခြင်း။
- (င) ဝန်ကြီးက အခါအားလျော်စွာ ပေးအပ်သည့်တာဝန်များကို ဆောင်ရွက်ခြင်း။

၁၇။ စစ်ဆေးရေးအဖွဲ့၏ လုပ်ပိုင်ခွင့်များမှာ အောက်ပါအတိုင်းဖြစ်သည်-

- (က) ဤဥပဒေပါ ပြဋ္ဌာန်းချက်များကို လိုက်နာဆောင်ရွက်မှု ရှိ/မရှိ စစ်ဆေးခြင်း၊
- (ခ) ပိုးသတ်ဆေးများ ထုတ်ပိုးပုံ၊ သိုလှောင်ပုံနှင့် ဖြန့်ဖြူးရောင်းချခြင်းတို့သည် လိုင်စင်တွင် ဖော်ပြပါရှိသော စည်းကမ်းချက်များနှင့် ကိုက်ညီမှု ရှိ/မရှိ လုပ်ထုံးလုပ်နည်းများနှင့်အညီ စစ်ဆေးခြင်း၊
- (ဂ) သီးနှံများတွင် ပိုးသတ်ဆေး သုံးစွဲမှုသည် အညွှန်းစာပါ စည်းကမ်းချက်များနှင့် ကိုက်ညီမှု ရှိ/မရှိ စစ်ဆေးခြင်း၊
- (ဃ) ပိုးသတ်ဆေး ဝယ်ယူရောင်းချသည့် မှတ်တမ်းများကို စစ်ဆေးခြင်း၊
- (င) စစ်ဆေးရန်အတွက် ပိုးသတ်ဆေးများကို နမူနာ ရယူခွင့်ရှိခြင်း၊
- (စ) လိုင်စင်မရှိဘဲ ပိုးသတ်ဆေး ရောင်းချသည့်ကိစ္စကို စစ်ဆေးတွေ့ရှိပါက ဝန်ကြီးထံတင်ပြပြီး ယင်းက ညွှန်ကြားသည့်အတိုင်း လိုက်နာဆောင်ရွက်ခြင်း။

အခန်း(၁၁)

စီမံခန့်ခွဲရေးနည်းလမ်းအရ အရေးယူခြင်း

၁၈။ စီမံခန့်ခွဲရေး ပြစ်ဒဏ်များမှာ အောက်ပါအတိုင်းဖြစ်သည်-

(က) သတိပေးခြင်း၊

(ခ) ခွင့်ပြုထားသော ပိုးသတ်ဆေး ရောင်းချခွင့်လိုင်စင်ကို ယာယီရုပ်ဆိုင်းခြင်း၊

(ဂ) ဒဏ်ကြေးငွေ ပေးဆောင်စေ၍ လိုအပ်ချက်များကို ပြုပြင်ပြီး ပိုးသတ်ဆေးရောင်းချခွင့်ကို ဆက်လက် လုပ်ဆောင်ခွင့်ပြုခြင်း။

(ဃ) ပိုးသတ်ဆေး ရောင်းချခွင့် လိုင်စင်ကို ရုပ်သိမ်းခြင်း။

၁၉။ ကော်မတီသည် ပုဒ်မ ၉ ပါ တာဝန်တစ်ရပ်ရပ်ကို လိုက်နာဆောင်ရွက်ရန် ပျက်ကွက်သော မှတ်ပုံ တင်လက်မှတ်ရရှိသူအား ပုဒ်မ ၁၈ ပါ စီမံခန့်ခွဲရေး ပြစ်ဒဏ်ချမှတ်ရမည်။ ထိုသို့ ချမှတ်ရာတွင် စီမံ ခန့်ခွဲရေး ပြစ်ဒဏ်တစ်ရပ်ရပ်ကို ဖြစ်စေ၊ တစ်ရပ်ထက်ပို၍ ဖြစ်စေ ချမှတ်နိုင်သည်။

၂၀။ ကော်မတီသည် အောက်ပါအချက်တစ်ရပ်ရပ်ကို စစ်ဆေးတွေ့ရှိလျှင် သက်ဆိုင်ရာ လုပ်ငန်း လိုင်စင်ရရှိသူအား ပုဒ်မ ၁၈ ပါ စီမံခန့်ခွဲရေးပြစ်ဒဏ်ချမှတ်ရမည်။ ထိုသို့ ချမှတ်ရာတွင် စီမံခန့်ခွဲရေး ပြစ်ဒဏ်တစ်ရပ်ရပ်ကို ဖြစ်စေ၊ တစ်ရပ်ထက်ပို၍ ဖြစ်စေ ချမှတ်နိုင်သည်-

(က) ပိုးသတ်ဆေးလုပ်ငန်း လုပ်ကိုင်ခွင့် လိုင်စင်ရရှိသူက ပုဒ်မ ၈ ပါ တာဝန်တစ်ရပ်ရပ်ကို လိုက်နာ ဆောင်ရွက်ရန် ပျက်ကွက်ခြင်း၊

(ခ) ပိုးသတ်ဆေး သို့မဟုတ် အဆိပ်ရှိ ပစ္စည်းရောင်းချခွင့် လိုင်စင်ရရှိသူသည် ပုဒ်မ ၁၃ ပါ တာဝန် တစ်ရပ်ရပ်ကို လိုက်နာဆောင်ရွက်ရန် ပျက်ကွက်ခြင်း။

အခန်း(၁၂)

တားမြစ်ချက်များ

၂၁။ (က) ဤဥပဒေအရ ကော်မတီမှ ချမှတ်သော အမိန့် သို့မဟုတ် ဆုံးဖြတ်ချက်ကို မကျေနပ်သူသည် ယင်းအမိန့် သို့မဟုတ် ဆုံးဖြတ်ချက်ကို ချမှတ်သည့်နေ့မှ ရက်ပေါင်း (၃၀) အတွင်း အစိုးရအဖွဲ့ထံ သတ်မှတ်ထားသည့် နည်းလမ်းအတိုင်း အယူခံဝင်နိုင်သည်။

(ခ) အစိုးရအဖွဲ့သည် ပုဒ်မခွဲ (က) အရအယူခံခြင်းနှင့် စပ်လျဉ်း၍ ကော်မတီက ချမှတ်သော အမိန့် သို့မဟုတ် ဆုံးဖြတ်ချက်ကို အတည်ပြုခြင်း၊ ပြင်ဆင်ခြင်း သို့မဟုတ် ပယ်ဖျက်ခြင်း ပြုနိုင်သည်။

(ဂ) အစိုးရအဖွဲ့၏ ဆုံးဖြတ်ချက်သည် အပြီးအပြတ် ဖြစ်စေရမည်။

၂၂။ မည်သူမျှ လိုင်စင်မရှိဘဲ ပိုးသတ်ဆေးကိုဖြစ်စေ အဆိပ်ရှိ ပစ္စည်းကိုဖြစ်စေ ဖော်စပ်ရောင်းချသည့် လုပ်ငန်းကို လုပ်ကိုင်ခြင်း မပြုလုပ်ရ။

၂၃။ မည်သူမျှ လိုင်စင်မရှိဘဲ ပြည်ပမှ ပြည်တွင်းသို့ တင်သွင်းလာသည့် အသင့်ဖော်စပ်ပြီးသော ပိုးသတ်ဆေးကို ပြန်လည်ထုပ်ပိုး ရောင်းချသည့် လုပ်ငန်းကို လုပ်ကိုင်ခြင်းမပြုလုပ်ရ။

- ၂၄။ မည်သူမျှ လိုင်စင်မရှိဘဲ ပိုးသတ်ဆေးကိုဖြစ်စေ အဆိပ်ရှိ ပစ္စည်းကိုဖြစ်စေ ရောင်းချခြင်းမပြုလုပ်ရ။
- ၂၅။ လိုင်စင်ရရှိသူသည် ပိုးသတ်ဆေးကိုဖြစ်စေ အဆိပ်ရှိပစ္စည်းကိုဖြစ်စေ ရောင်းချရာတွင် အညွှန်းစာနှင့် ကုန်အမှတ်တံဆိပ်မပါဘဲ ရောင်းချခြင်း မပြုလုပ်ရ။
- ၂၆။ မည်သူမျှ ပိုးသတ်ဆေးကိုဖြစ်စေ အဆိပ်ရှိ ပစ္စည်းကိုဖြစ်စေ ပိုးကျသည့် အန္တရာယ် ကာကွယ် နှိမ်နင်းသည့် ကိစ္စမှအပ လူအများစားသုံးသည့် သီးနှံအစားအစာ သို့မဟုတ် အဖျော်ယမကာ စသည် များတွင် ထည့်သွင်းအသုံးပြုခြင်း မပြုလုပ်ရ။ ထို့အပြင် မည်သူမျှ ပိုးသတ်ဆေး သို့မဟုတ် အဆိပ်ရှိ ပစ္စည်းကိုဖြစ်စေ သုံးစွဲလျက် ရေသတ္တဝါများ၊ ကုန်းသတ္တဝါများကို ဖမ်းယူခြင်း၊ သတ်ဖြတ်ခြင်း မပြု လုပ်ရ။
- ၂၇။ မည်သူမျှ အသက် (၁၈) နှစ်နှင့် အသက် (၁၈) နှစ်အောက်ကလေး၊ ကိုယ်ဝန်ဆောင်မိန်းမ သို့မဟုတ် ကလေးနို့တိုက်သော မိန်းမကို ပိုးသတ်ဆေးကိုင်တွယ်ရာတွင်လည်းကောင်း၊ သုံးစွဲရာတွင် လည်းကောင်း စေခိုင်းခြင်း မပြုလုပ်ရ။
- ၂၈။ မည်သူမျှ ပိုးသတ်ဆေးကို အညွှန်းစာနှင့် ဆန့်ကျင်၍ သုံးစွဲခြင်း မပြုလုပ်ရ။
- ၂၉။ မည်သူမျှ သီးနှံများကို သိုလှောင်ရာတွင် သက်ဆိုင်ရာ ဦးစီးမှူးက သတ်မှတ်ပေးသည့် ပိုးသတ် ဆေးနှင့် သုံးစွဲနည်းများမှအပ အခြားပိုးသတ်ဆေးနှင့် သုံးစွဲနည်းများကို သုံးစွဲခြင်း မပြုလုပ်ရ။
- ၃၀။ မည်သူမျှ ပိုးသတ်ဆေးကို အစားအစာများနှင့် အတူတကွ ရောင်းချခြင်းသော်လည်းကောင်း၊ အတူတကွ သယ်ဆောင်ခြင်းသော်လည်းကောင်း မပြုလုပ်ရ။
- ၃၁။ လိုင်စင်ရရှိသူသည် လိုင်စင်တွင် ဖော်ပြပါရှိသော စည်းကမ်းချက် တစ်ရပ်ရပ်ကို ဖောက်ဖျက်ခြင်း မပြုလုပ်ရ။

အခန်း(၁၃)

ပြစ်မှုနှင့် ပြစ်ဒဏ်များ

- ၃၂။ မည်သူမဆို ပုဒ်မ ၂၁၊ ပုဒ်မ ၂၂၊ ပုဒ်မ ၂၃၊ ပုဒ်မ ၂၄၊ ပုဒ်မ ၂၆ သို့မဟုတ် ပုဒ်မ ၂၇ ပါ ပြဋ္ဌာန်းချက် တစ်ရပ်ရပ်ကို ဖောက်ဖျက်ကျူးလွန်ကြောင်း ပြစ်မှုထင်ရှားစီရင်ခြင်းခံရလျှင် ထိုသူအား ဒဏ်ငွေကျပ် (၁၅၀၀၀၀) အထိဖြစ်စေ၊ ထောင်ဒဏ် (၁) နှစ် အထိဖြစ်စေ၊ ဒဏ်နှစ်ရပ်လုံးဖြစ်စေ၊ ကျခံစေရမည်။ ထို့အပြင် ပြစ်မှုတွင် အကျုံးဝင်သည့် သက်သေခံ ပစ္စည်းများကို ပြည်သူ့ဘဏ္ဍာအဖြစ် သိမ်းယူခြင်း ခံရမည်။
- ၃၃။ မည်သူမဆို ပုဒ်မ ၂၈၊ ပုဒ်မ ၂၉ သို့မဟုတ် ပုဒ်မ ၃၀ပါ ပြဋ္ဌာန်းချက် တစ်ရပ်ရပ်ကို ဖောက်ဖျက်ကျူးလွန်ကြောင်း ပြစ်မှုထင်ရှားစီရင်ခြင်းခံရလျှင် ထိုသူအား ဒဏ်ငွေကျပ် (၁၀၀၀၀၀) အထိဖြစ်စေ၊ ထောင်ဒဏ် (၃) လ အထိဖြစ်စေ၊ ဒဏ်နှစ်ရပ်လုံးဖြစ်စေ၊ ကျခံစေရမည်။ ထို့ပြင် ပြစ်မှုတွင် အကျုံးဝင်သည့် သက်သေခံ ပစ္စည်းများကိုလည်း ပြည်သူ့ဘဏ္ဍာအဖြစ် သိမ်းယူခြင်းခံရမည်။
- ၃၄။ လိုင်စင်ရရှိသူသည် ပုဒ်မ ၂၅ သို့မဟုတ် ပုဒ်မ ၃၁ ပါ ပြဋ္ဌာန်းချက် တစ်ရပ်ရပ်ကို ဖောက်ဖျက် ကျူးလွန်ကြောင်း ပြစ်မှုထင်ရှားစီရင်ခြင်းခံရလျှင် ထိုသူအား ဒဏ်ငွေကျပ် (၅၀၀၀၀) အထိဖြစ်စေ၊ ထောင်ဒဏ် (၃) လ အထိဖြစ်စေ၊

ဒဏ်နှစ်ရပ်လုံးဖြစ်စေ၊ ကျခံစေရမည့်အပြင် ပြစ်မှုနှင့် အကျိုးဝင်သည့် သက်သေခံပစ္စည်းများကိုလည်း ပြည်သူ့ဘဏ္ဍာအဖြစ် သိမ်းယူခြင်းခံရမည်။

အခန်း (၁၄)

အထွေထွေ

- ၃၅။ ဤဥပဒေ ပြဋ္ဌာန်းသည့်နေ့တွင် ပိုးသတ်ဆေးလုပ်ငန်းတစ်ခုခုကို လုပ်ကိုင်နေသူသည် ယင်း လုပ်ငန်းကို ဆက်လက်လုပ်ကိုင်လိုပါက ဤဥပဒေပြဋ္ဌာန်းသည့် နေ့မှ ရက်ပေါင်း (၉၀) အတွင်း လိုအပ်သော မှတ်ပုံတင်လက်မှတ် သို့မဟုတ် လိုင်စင်ရယူရန် သတ်မှတ်ချက်များနှင့်အညီ လျှောက်ထား ရမည်။
- ၃၆။ ဝန်ကြီးဌာနသည် မှတ်ပုံတင်ခ၊ လိုင်စင်ခ၊ သက်တမ်းတိုးမြှင့်ခနှင့် ဓာတ်ခွဲစမ်းသပ်စစ်ဆေးခတို့ကို သတ်မှတ်ရမည်။
- ၃၇။ ကော်မတီသည် ပိုးသတ်ဆေးလုပ်ငန်းတစ်ခုခုအတွက် မှတ်ပုံတင်လျှောက်ထားခြင်း၊ လိုင်စင် လျှောက်ထားခြင်း၊ အခကြေးငွေ ပေးဆောင်ခြင်းတို့နှင့်စပ်လျဉ်း၍ အစိုးရဌာန၊ အဖွဲ့အစည်းတစ်ခုခု အား ကင်းလွတ်ခွင့် ပြုနိုင်သည်။
- ၃၈။ ကော်မတီသည် ဤဥပဒေအရ ရရန်ရှိသော ဒဏ်ကြေးနှင့် အခကြေးငွေများကို ပေးဆောင်ရန် ပျက်ကွက်သူထံမှ ထိုဒဏ်ကြေးနှင့် အခကြေးငွေများကို မြေခွန်မပြေ ကျန်ငွေဖြစ်ဘိသကဲ့ အရကောက်ခံ ရန် သက်ဆိုင်ရာ တိုင်းဒေသကြီးဦးစီးဌာနအား တာဝန်ပေးအပ်ရမည်။
- ၃၉။ မှတ်ပုံတင်လက်မှတ် သို့မဟုတ် လိုင်စင်ကို ကာလအကန့်အသတ်ဖြင့် ဆိုင်းငံ့ခြင်း သို့မဟုတ် ပယ်ဖျက်ခြင်း ခံရသူသည် မိမိလက်ဝယ်ရှိသော ပိုးသတ်ဆေးများနှင့် စပ်လျဉ်း၍ ကော်မတီက ညွှန်ကြားသည့်အတိုင်း လိုက်နာဆောင်ရွက်ရမည်။
- ၄၀။ ဤဥပဒေအရ တရားစွဲဆိုသော ပြစ်မှုများကို မြန်မာနိုင်ငံရဲတပ်ဖွဲ့က အရေးယူပိုင်သော အမှု အဖြစ် သတ်မှတ်သည်။
- ၄၁။ ဤဥပဒေအရ တရားစွဲဆိုသော ပြစ်မှုတွင် သက်သေခံပစ္စည်းဖြစ်သော ပိုးသတ်ဆေး သို့မဟုတ် အဆိပ်ရှိ ပစ္စည်းနှင့် စပ်လျဉ်း၍ စိုက်ပျိုးရေးဦးစီးဌာန ပြည်ထောင်စုဓာတ်ခွဲစစ်ဆေးတွေ့ရှိချက် အစီရင် ခံစာသည် ယင်းပြစ်မှုအတွက် သက်သေခံချက်အဖြစ် ထည့်သွင်းစဉ်းစားရမည်။
- ၄၂။ ဤဥပဒေပါ ပြဋ္ဌာန်းချက်များကို ဆောင်ရွက်နိုင်ရန်-
- (က) အစိုးရအဖွဲ့သည် လိုအပ်သော နည်းဥပဒေများ၊ စည်းမျဉ်းစည်းကမ်းများနှင့် လုပ်ထုံးလုပ်နည်း များကို ထုတ်ပြန်နိုင်သည်၊
 - (ခ) ဝန်ကြီး သို့မဟုတ် တိုင်းဒေသကြီး ဦးစီးမှူးသည် အစိုးရအဖွဲ့၏ သဘောတူညီချက်ဖြင့်လိုအပ် သော အမိန့်ကြော်ငြာစာ၊ လိုအပ်သောအမိန့်၊ ညွှန်ကြားချက်တို့ကို ထုတ်ပြန်နိုင်သည်။
- ပြည်ထောင်စုသမ္မတ မြန်မာနိုင်ငံတော် ဖွဲ့စည်းပုံအခြေခံဥပဒေအရ ကျွန်ုပ်လက်မှတ်ရေးထိုးသည်။

(ပုံ) သာအေး

ဝန်ကြီးချုပ်

စစ်ကိုင်းတိုင်းဒေသကြီးအစိုးရအဖွဲ့